

FIL-PRIM'AWLA TAL-QORTI CIVILI

IMHALLEF

ONOR. JOSEPH R. MICALLEF LL.D.

ILLUM 13 T'OTTUBRU, 2000.

Fl-Atti tal-Mandat ta'

Sekwestru numru

2884/00VF

fl-ismijiet:-

Colette Sciberras

vs

Saviour Sciberras

Il-Qorti;

Rat ir-rikors tad-29 t'Awissu, 2000, u d-dokumenti mehmuzin mieghu pprezentati mill-intimat Saviour Sciberras li permezz tieghu, ghar-ragunijiet hemm imsemmija, huwa talab, ghall-finijiet u effetti kollha tal-artikolu 283A tal-Kapitolu 12 tal-Ligijiet ta'

Malta, li jithassar ghal kollox il-Mandat ta' Sekwestru esekuttiv fuq imsemmi mahrug kontrih mill-intimata fl-10 t'Awissu, 2000;

Rat id-Digriet taghha tat-30 t'Awissu, 2000;

Rat it-twegiba tal-intimata tal-5 ta' Settembru, 2000, li biha u ghar-ragunijiet hemm imsemmija, hija qalet li t-talba ghat-thassir tal-Mandat mertu tar-rikors ghandha tigi michuda;

Semghet lill-partijiet jaghtu x-xhieda tagghom bil-gurament, u lill-konsulenti legali rispettivi tagghom jittrattaw il-kaz;

Rat id-dokumenti eseblti mill-partijiet fis-seduta tal-5 ta' Settembru, 2000;

Ikkunsidrat:-

Illi permezz ta' kuntratt ta' separazzjoni konsenswali bejn il-partijiet ippubblikat min-Nutar Pierre Attard fis-6 ta' Novembru, 1998, [Dok RB1] ir-rikorrent intrabat, fost kundizzjonijiet ohrjan, li jghaddi lill-intimata s-somma ta' Lm300 fix-xahar bil-quddiem bhala manteniment ghaliha (kwantu ghal LM250) u ghal binthom minuri Christine (kwantu ghar-rimanenti Lm50) meta kien jaqla' qrib il-Lm500 fix-xahar. L-imsemmija somma kellha tizdied kull sena b'nofs iz-zidiet stabbiliti ghall-gholi tal-hajja. Huwa ntrabat ukoll li jhallas l-ispejjez kollha ghax-xiri ta' kotba, trasport minn u ghall-iskola u uniformijiet ta' bintu minuri, minbarra nofs l-ispejjez ghall-ezamijiet u lezzjonijiet ta' privat. Intrabat ukoll li jhallas lill-intimata, mhux aktar tard minn sentejn u nofs minn dak inhar tal-kuntratt, is-somma ta' Lm5,960 li tirrapprezenta nofs l-ammont ta' krediti li huwa ghandu fil-konfront ta' terzi. Madwar xahrejn wara, intemmlu l-impjieg tieghu minn mas-Socjeta' Alphamed Limited

bhala *business support executive* [Dok A] u ghamel xi zmien jirregistra ghax-xoghol.

Illi, skond ir-rikorrent, ghall-habta ta' Marzu tal-1999, huwa sab impjieg ghal zmien definit ta' sitt (6) xhur mas-Socjeta' Apollo Imports Limited [Dok A man-Nota pprezentata fil-5 ta' Settembru, 2000] bhala *sales executive* u d-dhul nett tieghu naqas drastikament. Malli ntemm iz-zmien ta' dak il-kuntratt tal-impjieg, ir-rikorrent inghata l-impjieg attwali tieghu ghal zmien indefinit ma' s-Socjeta' Vivian Commerical Corporation Limited. Fix-xahrejn li dam minghajr impjieg, ma hallasx manteniment lill-intimata [Dok RB2], u minn mindu sab l-impjieg attwali, qieghed ihallas Lm220 fix-xahar [Dokti RB3 sa RB16]. Minbarra dan, aktar kmieni din is-sena, fetah kawza quddiem din il-Qorti kontra l-intimata biex jigu mibdula l-kundizzjonijiet mifthema fil-kuntratt ta' separazzjoni personali u tigi stabbilita rata gdida ta' manteniment mibnija fuq id-dhul attwali tieghu;

Illi, l-Mandat impunjat inhareg kontra r-rikorrent fl-10 t'Awissu, 2000, [Dok D] wara li kien gie notifikat b'ittra ufficjali tal-21 ta' Lulju, 2000, li permezz taghha l-kuntratt ta' separazzjoni personali gie maghmul esekuttiv u l-intimata interpellat lir-rikorrent ihallasha l-arretrati ta' manteniment dovuti lilha sa dak inhar;

Illi r-rikorrent isostni wkoll li l-kreditu pretiz mill-intimata fir-rikors ghall-hrug tal-Mandat mertu tal-kaz m'huwiex cert, likwidu u li ghalaq skond kif jipprovdi l-artikolu 253 (b) tal-Kap 12, u ghalhekk qed jitlob it-thassir tieghu;

Illi d-disposizzjoni li bis-sahha taghha r-rikorrent qieghed iressaq it-talba presenti dahlet fis-sehh bis-sahha tal-bidliet li saru fil-kodici tal-Organizzazzjoni u Procedura Civili fl-1995. L-ghan taghha huwa li jattakka, f'certi cirkostanzi, atti esekuttivi ghal raguni valida skond il-ligi;

Il-Qorti hija tal-fehma li l-ghan li ghaliha dahlet din id-disposizzjoni huwa marbut ma' xi ghelt jew nuqqas fl-att esekuttiv innifsu, li, bis-sahha tieghu, l-intimat esekutat ibati pregudizzju. Minn dak li jirrisulta minn ezami tad-dibattiti parlamentari li wasslu ghad-dhul tal-imsemmi artikolu fil-Kodici, m'hijiex l-intenzjoni tal-legislatur li l-mandat jew att esekuttiv iehor jigi attackat jew imhassar ghal ragunijiet ta' kontestazzjoni li huma marbuta mal-mertu nnifsu li bis-sahha tieghu, l-istess att esekuttiv inhareg. Kemm hu hekk, l-ewwel kliem tas-subartikolu (1) tal-artikolu 283A jaghmluha cara li r-rimedju moghti lir-rikorrent jinghata bla hsara ghal kull jedd iehor taht l-istess Kodici jew xi ligi ohra;

Illi, fil-kaz in ezami, ir-rikorrent qieghed isejjes it-talba tieghu fuq zewg premissi ewlenin: fl-ewwel lok, qieghed jghid li ghalkemm kien intrabat fil-kuntratt ta' separazzjoni personali li jghaddi lill-intimata Lm300 fix-xahar bhala manteniment, dan m'ghadux f'qaghda li jaghmlu minhabba bdil fil-kundizzjoni ekonomika tieghu; u, fit-tieni lok, li l-Mandat esekuttiv mahrug mill-intimata inhareg abusivament jew illegalment minhabba li l-kreditu pretiz mill-intimata la kien cert, la likwidu u lanqas dovut;

Illi, dwar l-ewwel kawzali, il-Qorti tifhem li dak li ghadda minnu r-rikorrenti dwar l-impjieg tieghu jista' ma jkunx htija tieghu, ghalkemm l-intimata tishaq li kien jaf minn xhiex kellu jghaddi sahansitra waqt li kien qed jiffirma l-kuntratt ta' separazzjoni. Huwa minnu wkoll, ghallanqas minn dak li tressaq bhala prova, li d-dhul tieghu naqas minhabba dawn il-grajjiet. Il-Qorti, madankollu, trid tghid li, fil-parametri li hija tista' tindaga taht il-procediment presenti, u ghar-ragunijiet li ssemmev 'l fuq, ma tistax tiehu in konsiderazzjoni ta' din ic-cirkostanza bhala raguni wahdanija li biha jista' jinghad li l-mandat impunjat huwa illegali jew abusiv. Il-fatt li, kif qal ir-rikorrent stess, huwa ntavola proceduri quddiem din il-Qorti, biex igib dikjarazzjoni ghall-bdil

tal-ammont ta' manteniment li jrid ihallas lill-intimata, juri li huwa jaf li tesisti fil-konfront tieghu obligazzjoni minnu accettata liberament u li taghmel stat legali fil-konfront tieghu;

Illi, b'zieda ma' dan, il-Qorti taghmel riferenza wkoll ghas-sentenza moghtija mill-Qorti tal-Appell fit-2 ta' Novembru, 1994, fil-kawza fl-ismijiet, Victoria Camilleri proprio et nomine vs Mahmood Farag Abdel Kareem, li turi f'liema cirkostanzi jista' wiehed ibiddel patti assunti f'att nutarili ta' kuntratt ta' separazzjoni personali. Minbarra dan, anke jekk ikollu esitu favorevoli fil-kawza li intavola, r-rimedju li jinghata r-rikorrent ma jkunx retrospettiv, u, sakemm ir-retta tigi mibdula, tibqa' dik stabbilita' bil-modalitajiet imsemmija fil-kuntratt ta' separazzjoni;

Illi, kieku l-qagħda ekonomika ta' debitur esekutat kienet fattur li jista' jittiehed in konsiderazzjoni biex wiehed iqis il-validita' jew l-effikacja ta' mandat esekuttiv, kieku tista' tinholoq il-qagħda serja li kull Mandat jista' jigi mxejjen ghar-raguni li l-intimat mhux f'qagħda finanzjarja li jwettaq dak li t-titolu esekuttiv mahrug mill-kreditur esekutant qieghed jitolbu jagħmel. Il-Qorti hija konvinta li dan ma kienx l-ghan li għalih il-legislatur dahhal dan ir-rimedju fil-Kodici;

Illi, għalhekk, wiehed irid iqis jekk il-Mandat huwiex mahrug in konformita' ma' dak li jipprovdi l-artikolu 253 (b) tal-Kapitolu 12. Ir-rikorrenti jgħid li l-ammont vantat mill-intimata ma hux la likwidu, la cert u lanqas għandu jinghata u li, minhabba f'hekk, ma seta' qatt jinhareg il-Mandat. M'hemmx dubbju li l-kuntratt pubbliku ta' separazzjoni konsenswali għandu l-għamla u s-sahha ta' att li jaqa' taht il-parametri tal-artikolu msemmi. L-istess att gie rez eskuttiv permezz ta' ittra ufficjali fejn l-ammont ta' arretrati ta' manteniment li l-intimata qegħda tippretendi (għalkemm inqas minn dak muri minnha fil-proseptt esebit waqt is-smiegh ta' dan ir-rikors) gie indikat ukoll;

Illi, minbarra dan, l-ammont ta' manteniment li r-rikorrent intrabat li jhallas lill-intimata kull xahar u bil-quddiem kien car mhux biss f'dak li kien dovut dak iz-zmien, izda wkoll ghall-gejjieni. L-att nutarili huwa wiehed dettaljat f'kollox u mfassal b'mod li kull parti taf ezatt x'kien mistenni minnha.

Illi l-manteniment kien ukoll dovut bil-quddiem u l-effetti tal-kuntratt kellhom isehhu minn dak inhar tal-pubblikazzjoni tal-att. Anzi, l-klawsola 16 tieghu taghmilha cara li l-patti ta' dak il-kuntratt kellhom jibqghu fis-sehh. Ir-rikorrent, fis-sewwa kollu, mhux qed jghid li m'huwiex tenut li jhallas manteniment, jew li hemm ragunijiet li minhabba fihom l-intimata, jew binthom, iddekadiet mill-jedd li tircevieh. Mela, fil-fehma meqjusa ta' din il-Qorti, ma jistax jinghad li l-ammont ta' manteniment pretiz mill-intimata mhux dovut;

Dwar jekk l-ammont hux likwidat, dan johrog mill-fatt innifsu ta' l-ammont determinat fl-att nutarili nnfisu u mseddaq bil-provi dokumentali mressqa mill-intimata.

Din il-Qorti, fid-dawl ta' dan kollu, ma tistax ghalhekk ma tasalx ghall-fehma li l-Mandat esekutiv impunjat kien mahrug b'mod korrett u bla ebda abbuz. Min-naha l-ohra, ma tistax ma tosservax li, kieku kien hemm izjed moghdrija min-naha tal-intimata esekutanti, l-hrug ta' tali Mandat seta' gie rimandat. Dan jinghad, izjed u izjed billi jidher li l-partijiet kienu qeghdin jghaddu taghrif lil xulxin permezz tal-konsulenti legali rispettivi taghhom. Il-Qorti tteni l-appell taghha li l-partijiet jevitaw konfrontazzjoni fejn u jekk jistghu jaslu bil-kwiet.

Ghal dawn ir-ragunijiet, il-Qorti tiddeciedi li t-talba tar-rikorrent ghat-thassir tal-Mandat eskuttiv mertu tar-rikors m'hijiex fondata u ghalhekk tichdaha bl-ispejjez kontra tieghu.

Moqrija

ONOR. JOSEPH R. MICALLEF LL.D.
13, t'Ottubru, 2000.

Charles Falzon
Deputat Registratur
13, t'Ottubru, 2000.